

Ka Shithi Kaba Nyngkong U Apostol Paul Sha Ki Nong Korinth

1 ¹Ka jinghublei na u Paul. U Blei u la jied ia nga da ka mon jong u hi ia ka ban long u apostol jong U Jisu Khrist. U Sosthenes, u para jong ngi ha U Khrist u ai khublei ia phi.

²Ha ka balang U Blei ha Korinth bad ha kita ia kiba u la pynkyntang ha U Khrist Jisu. U la jied ruh ia phi ban long u paitlang bakhuid lem bad kita baroh kiba ngeit ha U Trai^a Jisu Khrist, uba long U Kynrad jong ki bad jong ngi ruh de.

³To long ka jingaei bad ka jingsuk sha phi na U Blei uba U Kpa jong ngi bad U Trai Jisu Khrist.

U Paul U Ainguh Ia U Blei

⁴Nga ainguh ia U Blei ha la ka sngi namar ka jingaei ba la ai sha phi lyngba U Jisu Khrist. ⁵Naba ha u la kyrkhu ia phi ha kiei kiei baroh. Phi da roi kyrhai ha ki jingkren bad ha ka jingtip baroh. ⁶Kane hi ka pynskhem ba kaei kaba ngi la iathuh ha phi shaphang U Khrist ka long kaba shisha. ⁷Mynta phi don ia baroh ki jingai ba kynja mynsiem katba phi dang ap ia ka jingwan pat jong u. ⁸Ma u hi un pynshaitbor ia phi tad haduh kata ka sngi jong ka jingwan U Trai Jisu Khrist khnang ba yn ioh shem ia phi kiba khlem jingshah kynnoh. ⁹U Blei u long uba ia ineih. Dei ma u, uba la jied ia phi ban iohbynta lang na kata ka jingim lem bad U Khun jong u, U Jisu Khrist uba U Trai.

To Wai Noh Na Kaba Iakajia Parabangeit

¹⁰Ko para, da ka iktiar U Trai Jisu Khrist, nga kyrpad ia phi ba phin ia long ha kajuh ka jingmut. Wat ai ban don ka jingiaprat hapdeng jong phi. To phin iatylli lang kawei ha kajuh ka jingiapyrkhat bad ka jingthmu.

¹¹Ko para, la pyntip sha nga da ki bahaing jong ka Khloi ba don ka jingiana bajur hapdeng jong phi. ¹²Nga mut ban ong: Namar don napdeng jong phi ki ba

^a **1:2 kiba ngeit ha U Trai** Katba kum ka tynrai ka mut, “kiba khot ha ka kyr teng U Trai,” ka mut phi pyni ba phi ngeit ha u da ki jingmane bad ki jingduwai sha u na ka bynta ban ioh jingiarap.

ong, “Nga ngan bud ia u Paul,” uwei pat u ong, “Ngan bud ia u Apollos,” don na phi uba ong, “Ngan bud ia u Petros,” uwei pat u ong, “Ngan bud ia U Khrist.” ¹³Ym lah ban pharia ia U Khrist kumta. Hato dei u Paul uba iaap halor ka diengphna na ka bynta jong phi? Ne la pynbaptis ia phi ha ka kyr teng u Paul? ¹⁴Nga ainguh ia U Blei ba ngam shym la pynbaptis iano iano ruh na phi lait noh tang ia u Krispos bad u Gaios. ¹⁵Mynta yn ym don uno uno u ban ong ba la pynbaptis ha ka kyr teng jong nga. ¹⁶Nga la pynbaptis ruh ia ka iing U Stephanas, hynrei nalor kine ngam kynmaw shuh sa iano de nga la pynbaptis. ¹⁷U Khrist um shym la ai ha nga ia ka kam ban pynbaptis, hynrei ban ialap ia ka Gospel, ym da ki ktien lang, ioh ba kan pynlehohei pynban ia ka bor jong ka diengphna^b U Khrist.

Ka Bor U Blei Bad Ka Jingstad Ha U Jisu Khrist

¹⁸Ka khubor shaphang ka diengphna ka long ka jingibieit ha kita ki ban jot noh. Hynrei ha ngi kiba la iohlait im ka long ka bor U Blei. ¹⁹Kumba ka jingthoh Bakhuid ka ong,

“Ngan pynjot noh ia ka jingstad jong kiba stad.

Ngan pynkulmar ia ka jingsngewthuh jong ki riewshemphang.” *Isaiah 29:14*

²⁰Kumta aiu ka ong ia kita ki stad pyrkhath, ki riew tip aiñ, ne ia kita ki riewstad nia jong kane ka pyrthei? U Blei u la pynlong ia ka jingstad jong ka pyrthei ka jingibieit. ²¹Kane kaba U Blei u la leh ha ka jingstad jong u hi: Namar ka pyrthei da la ka jong ka jingstad kam lah kot ban shem ia U Blei, hynrei pynban da kata ka khubor jong ka jingibieit u la pynim ia baroh kiba la ngeit ha ka.

^b **1:17 diengphna** U Paul u pyni ia ka diengphna kum ka dur jong ka Gospel, ka khana jong ka jingiap U Khrist ban siew ia ka kuna namar ka pop u bynriew. Ka diengphna (jingiap U Khrist) ka long ka lynti U Blei ban pynim ia ki brieve.

²²Ki Jiw ki pan ia ki dak phylla bad ki Grik pat ki wad ia ka jingstad. ²³Hynrei ngi ialap ia kane ka khubor sha baroh: Ba U Khrist u la iap halor ka diengphna. Kane ka khubor ka long u maw jynthut ia ki Jiw bad ha kiwei pat ka jingbieit. ²⁴Hynrei U Khrist u long ka bor bad ka jingstad U Blei ha kita kiba u la la khot, la ki Jiw ne ki Grik. ²⁵Wat kata kaba i kum ka jingbieit U Blei, ka kham lah ban ia ka jingstad brieve bad kata kaba i kum ka jingstad U Blei, ka kham khelaiñ ban ia ka bor brieve.

²⁶Ko para, U Blei u la khot ia phi ban long ki jong u. Hawto pyrkat ia kata! Ym bun napdeng jong phi kiba stad kat kum ka rukom jong ka pyrthei. Ym bun na phi kiba khrawbor bad ym bun napdeng jong phi kiba wan na ki longiing badonnam. ²⁷Hynrei U Blei u la jied ia kiba bieit jong ka pyrthei ban pynlehraiñ ia kiba stad. U la jied ruh ia kiba tlot jong ka pyrthei ban pynlehraiñ ia kita kiba khelaiñ. ²⁸Bad U Blei u la jied ia kita kiba la ñiewpoh da ka pyrthei, ia kita ruh kiba la kyntait bad ki bym long ei ei. U la jied ia ki khnang ban pynduh noh ia kita kiba sngewkyrpang jong kane ka pyrthei. ²⁹U Blei u la leh ia kane khnang ba ym don uwei ruh u ban leh sarong shaphang ialade hakmat jong u. ³⁰U Blei u la pynlong ia ngi ka bynta ha U Khrist Jisu, uba long ruh ka jingstad U Blei sha ngi. U la pynlong ia ngi kiba hok hakmat U Blei bad kiba bitnam ban wan hajan jong u. U Khrist u la pyllaitluid ruh ia ngi na ka pop. ³¹Kumta, kumba ka Jingthoh Bakhuid ka ong, "Uta uba kwah ban sngewsarong to un sngewsarong ha U Trai."

Ka Khubor Shaphang U Jisu Khrist Halor Ka Diengphna

2 ¹Ko para baieid, mynba nga la wan sha phi, nga la ialap ia ka jingmaian jong U Blei ym da ki ktien pnah ne ki ktien stad kiba khraw. ²Namar mynba nga la don lem bad phi, nga la kut jingmut ban ym tip ia kiei kiei baroh hynrei tang ia U Khrist hi bad ia ka jingiap jong u halor ka diengphna. ³Mynba nga la wan sha phi, nga la long uba tlot bad kyuih da ka jingsheptieng. ⁴Ki jinghikai bad ki jingialap jong nga ruh kim long da ki ktien pynbieit brieve, hynrei la pynskhem ia ki jinghikai jong nga da ka bor U Mynsiem. ⁵Nga la leh ia kane khnang ba ka jingngeit jong phi kan ioh ban shong ha ka bor U Blei, ym ha ka jingstad u brieve.

Ka Jingstad Blei

⁶Ngì hikai ia ka jingstad sha kita kiba la san, hynrei ka jingstad kaba ngi hikai kam long na kane ka pyrthei, lymne ka jingstad ki nongsynshar kane ka juk ba mynta ki ban sa duh noh ia ka bor jong ki. ⁷Hynrei ngi kren ia ka jingstad bamaian U Blei ia kaba la buhrieh haduh mynta. Na ka bynta ka burom jong ngi, U Blei u la thmu lypa ia kane ka jingstad naduh bym pat pynlong ia ka pyrthei. ⁸Ym don na ki nongsynshar jong kane ka pyrthei kiba sngewthuh ia kane ka jingstad. Lada ki la sngewthuh kin ym jin da la sahnarphna ia U Trai ka burom. ⁹Hynrei kumba ong ka Jingthoh Bakhuid,

"Ym don kiba la iohi,
lymne ym don kiba la ju iohsngew,
ym pat ju don ruh ki ban pyrkat ia
kita kiei kiei kiba
U Blei u la pynkreh na ka bynta
kiba ieid ia u." *Isaiah 64:4*

¹⁰Hynrei U Blei u la pynpaw ia kita kiei kiei ha ngi da U Mynsiem.

U Mynsiem u tip lut ia kiei kiei baroh, shisha wat ia ki jingmaian kiba rieh eh jong U Blei. ¹¹Ka long kumne: Mano ban tip ia ki jingmut ba shapoh jong u brieve, hynrei tang ka mynsiem ba shapoh jong u hi ka tip. Ka long kumjuh bad U Blei, ym don ba tip ia ki jingmut jong U Blei hynrei tang U Mynsiem U Blei hi. ¹²Ngì la pdiang ia U Mynsiem uba na U Blei, ym u mynsiem jong ka pyrthei, khnang ba ngin ithuh ia kiei kiei baroh ba la ai ha ngi da U Blei.

¹³Haba ngi kren ia kane, ngim kren ia ki kyntien ba la hikai da ka jingstad brieve, hynrei ngi kren da ka jingstad U Mynsiem. Ngì batai ia ki jingshisha ba kynja mynsiem da ki ktien ba kynja mynsiem. ¹⁴Ki brieve ki bym don ia U Mynsiem U Blei kim lah ban pdiang ia kiei kiei kiba wan na U Mynsiem, namar ha ki, kata ka long ka jingbieit. Kim lah hi ruh ban shemphang ia kita, namar ki lah ban sngewthuh tang lada U Mynsiem u pynshai ia ki. ¹⁵Ma ngi kiba don ia U Mynsiem ngi lah ban bishar ia kine kiei kiei baroh. Hynrei kita kiba khlem U Mynsiem kim lah ruh ban bishar bniah ia ngi. ¹⁶Kumba ka Jingthoh Bakhuid ka ong,

"Mano ban tip ia ki jingmut U Trai?
Mano ruh ba lah ban aibuit ia u?"

Isaiah 40:13

Hynrei ngi don ia ki rukom pyrkhat kum ka jong U Khrist.

Ki Nonghikai Kum Ki Shakri U Blei

3¹Ko Parabangeit, mynba nga la don lem bad phi, ngam shym la lah ban kren ha phi kumba nga la kren ha kita kiba kynja mynsiem. Hynrei nga hap ban kren la kum ia ki riewpyrthei. Phi dang long hi kum ki khunlung ha U Khrist. ²Ki jinghikai ba nga la ai ia phi ki long kum ka dud, ym ka jingbam ba eh. Namar phim pat lah ban bam ia ki jingbam ba eh, wat mynta hi ruh phim pat lah. ³Phim pat shym la iaid ha U Mynsiem, namar ba dang don hapdeng jong phi ka jingiabishni bad ki jingiakajia. Kine ki jingleh jong phi ki pyni ba phi dang long kiba kynja doh, phim ia pher ei ei na ki riewpyrthei. ⁴Don na phi kiba ong, “Ngan bud ia U Paul,” uwei pat u ong, “Ngan bud ia u Apollos.” Haba phi dang ia pyrkhat ia kum kine kiei kiei, ka mut hi ba phi dang leh kum ki riewpyrthei.

⁵Hato u kham kongsan u Apollos? Ne u kham kongsan u Paul? Ngi, ngi long tang ki shakri U Blei kiba kdew lynti ia phi kumno ban ngeit; ngi baroh ngi trei ia la ka kam kaba U Blei u la pynkhamti ha ngi. ⁶Nga, nga la bet ia u symbai bad u Apollos u ai um, hynrei dei U Blei uba pynsan ia uta u symbai. ⁷Kumta ym dei uta uba thung lane uba ai um uba long kham kongsan hynrei tang U Blei keifn uba kongsan namar dei ma u uba pynsan. ⁸Te uta uba thung bad uta uba ai um ki ia mut ia kajuh bad kin ioh ia ka bainong kat kum ka jingtrei jong ki. ⁹Ngi long kiba iatrei lang na ka bynta U Blei bad ma phi pat phi long kum ka lyngkha bad ka iing bakytang jong u.

¹⁰Kum u nongtei ba stad, nga la tei ia ka nongrim jong kata ka iing, da kaba pyntreikam hok ia kata ka jingai U Blei. Kiwei pat ki tei halor jong kata ka nongrim. Uwei-pa-uwei to un sumar kumno u tei nalar. ¹¹U Jisu Khrist U long kata ka nongrim ba la tei bad ym lah shuh ban seng da kawei pat ka nongrim nalar kata. ¹²Ki brieve ki lah ban tei halor kata ka nongrim da ka ksiar, ka rupa, da ki mawlynnai, da ka dieng, da u phlang lane u jyntang. ¹³Hynrei ia ka jingtrei jong kita, yn sa pynpaw shai kdar, namar ha kata ka Sngi yn sa pynpaw lut. Kata ka Sngi kan sa paw shynna da ka ding bad kata ka ding kan tyntuh ia ka jingtrei jong uwei-pa-uwei. ¹⁴Lada kata ka jingtei ba la pynieng halor kata ka nongrim ka ieng, kin ioh la ka bainong. ¹⁵Hynrei lada kata ka jingtei

ka ing noh khoit, te kin duh noh. Ia ki yn pynim, hynrei la katta ruh kum kita kiba shu lait im da ka said na ka ding.

¹⁶To tip ba phi long ka templ⁴ U Blei bad U Mynsiem U Blei u shongsah hapoh jong phi. ¹⁷Lada phi pynjot noh ia kata ka templ U Blei, U Blei ruh un sa pynjot ia phi, naba ka templ U Blei ka long kaba khuid, kaba long ma phi keifn.

¹⁸To wat shukor ialade. Lada uno uno u tharai ba u long uba stad ha kane ka pyrthei to un long uba bieit, khnang ba un ioh long uba stad. ¹⁹Nga ong ia kane namar ba ka jingstad jong ka pyrthei ka long ka jingbieit hakhmat U Blei. Kumba ka jingthoh Bakhuid ka ong, “U kem ia kita kiba tharai stad ha ka buit sianti jong ki.” ²⁰Ka jingthoh Bakhuid ka ong ruh, “U Trai u ithuh ia ka jingmut uba stad, u tip ba ki jingmut jong ki, ki long kiba sepei.” ²¹Kumta ym don u brieve ha pyrthei ia uba phin sngewmeng shaphang jong u. Kiei kiei baroh ki long ki jong phi: ²²Lada dei u Paul, u Apollos, u Petros, ne ka pyrthei, ne ka jingim, ne ka jingiap, ka mynta, ne ka ban sa wan, kine baroh ki long ki jong phi. ²³Ma phi pat ki jong U Khrist bad U Khrist u long jong U Blei.

Ki Apostol U Jisu Khrist

4¹To niew ia ngi kum ki shakri U Khrist, kita kiba u la phah ban iathuh ia ka jingmaian barieh jong u. ²Kita ia kiba la khot sha kata ka kam kin pyni ialade ba ki long kiba lah ban shaniah. ³Hynrei nga niew ba ki jingbishar jong phi ki long kiba rit eh hakhmat jong nga. Wat ka jingbishar jong ka iingkashari kam don jingmut ei ei ha nga. Ngam shaniah hi ruh ha la ka jong ka jingbishar shaphang ialade. ⁴Ngam sngew ruh ba nga la leh bakla, hynrei ngan ym pynksan ialade hangta. To U Trai un bishar ia nga lada nga la leh bymdei. ⁵Kumta wat ia bishar phi iano iano ruh mynta. Namar ka por jong ka jingbishar kan sa long haba U Trai un wan. Un sa pynshai kdar ia kaba la buhrieh ha kaba dum. Un sa pynpaw lut ia ki jingthmu barieh jong ka dohnud. Hangta keifn ka jingiaroh ia uwei-pa-uwei u brieve kan sa wan na U Blei.

⁶Ko para, nga la pyni ia u Apollos bad ialade kum ka nuksa sha phi. Nga la leh ia kane khnang ba phin ioh jinghikai na ngi

⁴ 3:16 templ Ka iing U Blei—ka jaka ha kaba ki brieve jong U Blei ki mane ia u. Hangne, ka mut ba ki bangeit ki long ka templ ba kynja mynsiem ha kaba U Blei u shong.

kumno ka dei ia phi ban kren, “Da kaba bud biang biang ia kaei ba ka jingthoh Bakhuid ka ong,” khnang ba phin ym kren pynkhray ia uwei bad kren poh ia uwei pat.⁷Phi tharai phi long kiei? Namar baroh kat kaba phi don ki dei kiba phi la shu iohpdiang. Kumta, lada phi la shu iohpdiang, te balei pat phi leh la kumba da la ka jong ka bor hi phi la ioh ia ki?

⁸Phi pyrkhata ba phi la biang lut nadong shadong. Phi pyrkhata ba phi la riewspah mynta. Phi la nïew ialade kum ki syiem khlem na ngi. Toi ngan jin da la kmen eh ba phin long kumta khnang ba ngin ia synshar lang.⁹Hynrei ha nga ka i kumba U Blei u la buh ia nga bad kiwei pat ki apostol ka jaka bakhatduh eh, la kum ki koidi ba la rai pynrem sha ka jingiap bad ba la shah thad madan hakhmat ka pyrthei bad hakhmat ki angel kumjuh.¹⁰Ngi shisha ngi long kiba bieit na ka bynta U Khrist, hynrei phi ialade phi pyrkhata ba phi long kiba stad ha U Khrist. Ngi kiba tlot ma phi pat kiba khlaif. Ki biew ki ai burom ia phi, hynrei ia ngi te la ibeiñ.¹¹Wat mynta hi ruh ngim don pahuh ka bam ka diñ, lymne ki jainphong kiba biang. Khah khah ruh ngi shah sympat bad ngim don iing don sem.¹²Ngi trei shitom da la ki jong ki kti ban bsa ialade. Haba ngi shah tim ha ki biew, ngi duwai ba U Blei un kyrkhu ia ki, haba ki lehbeiñ ruh ngi la iaishah.¹³Haba ki kren sniew ia ngi, ngi ialeh katba lah ban pynbha ia ki. Hynrei la nïew pynban ia ngi kum ka synrum jong ka pyrthei ba la ju kyntait noh sharud.

¹⁴Ym dei ba nga kwah pynlehraiñ ia phi, hynrei nga la thoh khnang ban ia syllok bad phi kum ki khun baieid U Blei.¹⁵Wat lada phi don shiphew hajar ki nonghikai ha U Khrist, hynrei phim don shibun ki kpa. Namar lyngba ka Gospel nga la jia long u kpa ia phi ha U Khrist Jisu.¹⁶Kumta nga kyrpad ia phi ban long kum ma nga.¹⁷Na kata ka daw nga la phah sha phi ia u Timothi, u khun jong nga ha U Trai, ia uba nga ieid bad shaniah ruh. Un pynkynmaw ha phi ia ka rukom im jong nga ha U Khrist Jisu kumba nga la hikai ha kita ki balang kylleng kylleng.

¹⁸La don shisha kiba na phi kiba kob sarong, kiba pyrkhata la kumba ngan ym wan shuh sha phi.¹⁹Hynrei lada long ka mon U Trai ngan sa wan sha phi shen shen bad ban iohi ruh la kita kiba kren sarong ki donbor ban leh da ka kam ne ki shu heh tang ka nia.²⁰Ka hima U Blei kam shong ha ka ktien hynrei ha ka bor.²¹Kano kaba

phi kwah: ba ngan wan sha phi ryngkat bad ka jingsympat, ne da ka jingieid bad ka jingiemnud?

Wat Ai Ba Ki Biew Jong Phi Kin Im Ha Ka Pop

5¹Ngam sngewlah pdiang ban iohsngew ba don kiba leh awria hapdeng jong phi. Ka kam awria kaba kat kata wat kita ki bymtip ia U Blei ruh kim shlan ban leh. Ki biew ki ia pur khana ba don u biew uba ia shongkha bad ka tnga u kpa jong u.²Bad ha ka jaka ba phin sngewsih bad sngewlehraiñ phi sngew sarong pynban! Ia uba kat uta u biew dei ban shu kyntait noh na ka kynhun.³Wat lada nga don jngai na phi ha ka met hynrei nga don bad phi ha ka mynsiem. Bad nga la dep bishar ia uba kum uta u biew uba leh ia kat kane ka kam. Ngan jin da la bishar kumjuh hi lada jia ba nga don markhmat bad phi.⁴Toi wan ban ia seng lang ha ka kyrteung U Trai Jisu. Ngan ia soh lang bad phi ha ka mynsiem bad ka bor U Trai Jisu kan long lem bad phi.⁵Ynda kumta phin aiti ia uta u biew ha u Soitan. Ka dei ia ka ban pynjot noh ia ka jingkwah jakhlia jong u^a khnang ban pyllait im ia ka mynsiem jong u ha kata ka sngi ka jingwan U Trai.

⁶Kata ka jingkren sarong jong phi kam long kaba bha. Phi tip ia ka jingong, “tang khyndiat u thiat ka lah ban pynsieb ia u kpu ba la khleh baroh.”⁷Weng noh ia u thiat barim baroh, kumta phin ioh long kum u kpu ba thymmai ba khlem thiat jong ka Niam ka Jinglait.^bShisha, U Khrist u long U Khunlangbrot ka Niam^c ka Jinglait ia uba la pyniap.⁸Kumta to ngin iabam ia ka Niam ka Jinglait, hynrei ym shuh da u kpu ba la khleh da u thiat barim jong ka pop bad ka jingbymman. Hynrei to ngin iabam ia u kpu ba khlem thiat, uba long u kpu jong ka jingbha bad ka jingshisha.

⁹Nga la thoh ha phi da ka shithi ba phin ym ialang lok shuh bad ki biew kiba leh awria.¹⁰Hynrei ngam mut pat ia kita ki

^a **5:5 jingkwah jakhlia** Lane “ka met.” Katba kum ka tynrai ka mut, “ka doh.”

^b **5:7 U kpu jong ka niam ka Jinglait** U kpu ba la shet kyrpang khlem thiat kaba ki jiw ki bam ha kata ki jingleh niam ka Jinglait. Ka jingmut U Paul ka long ba ki bangeit ki la lait na ka pop, kum u kpu ka niam ka jinglait uba khlem khleh thiat.

^c **5:7 U Khun langbrot** ka niam ka Jinglait U Jisu u long ka jingknia na ka bynta la ki biew, kum u khun langbrot ba la pyniap ha ka jingkhawai niam jong ki jiw.

briew ha pyrthei, namar lada phi kwah ban pyllait ialade na ki riewawria, na kiba khwan lalot, na ki riewshukor bad na ki nongmane bleithaw, phi donkam keiñ ban iehnoh ia ka pyrthei.¹¹Kaba nga mut ban ong, ka long ba phi dei ban kiar noh bad ban ym iabam iadilh lang bad kita ki briew kiba kam ba ki dei ki bangeit hynrei kiba dang iai kyrsum ha ka pop, kiba awria, kiba khwan lalot, kiba mane bleithaw, kiba krenbein, kiba buaid bad kiba shukor.

¹²⁻¹³Kam dei ka kam jong nga ban bishar ia kita kiba shabar ka balang. To U Blei un bishar ia ki, hynrei ka dei ia phi ban bishar ia kita kiba hapoh. Ka Jingthoh Bakhuid ka ong, "Weng noh ia u riewbymman napdeng jong phi."

Ka Jingiabishar Hapdeng Parabangeit

6¹Haba phi don ka jingmudui pyrshah ia uno uno hapoh ka kynhun, balei ba phi ai noh ban bishar ia u ha ka iingkashari? Ki briew kiba kynriang ka rukom pyrkhath bad ka rukom im kumno kin bishar ma ki ia phi? Balei phim ieh ia kata ba ki riewkhuid jong U Blei hi kin bishar? ²Phim tip ba ki briew jong U Blei kin sa bishar ia ka pyrthei? Lada ma phi phi dei ban bishar ia ka pyrthei, te phi lah ruh ban bishar ia ki jingiakajia barit baria kiba kum kita. ³Phi tip ba ha ki ia ki ban sa wan ngin sa bishar ia ki angel. Te ngi lah keiñ ban bishar ia kine ki jingeh ba malu mala ha ka jingim ba man ka sngi. ⁴Kumta lada phi don kum ia kine ki kam ban bishar, balei pat phi da leit rah pynban sha kita ki briew ki bym don bynta ei ei ha ka balang? Kam don jingmut ban leh kumta. ⁵Nga kren ia kane ban pynlehraiiñ ia phi. Shisha, don napdeng jong phi kiba nang ban pynbeit ia ka jingiakajia hapdeng ki parabangeit. ⁶Hynrei mynta da u bangeit pynban u aiti noh ban bishar ia uwei pat u parabangeit hakhmat ki briew ki bymngait!

⁷Ka jingai mukotduma jong phi pyrshah ia uwei pat ka la pyni ba phi la rem lypa. Toi kan jin da la khambha ba kiwei kin leh sniew ia phi lane kin shukor ia phi. ⁸Hynrei, Wa! Da ma phi pynban phi leh bymdei bad phi shukor, kata ruh ia la ki hynmen ki para ha U Khrist!

⁹⁻¹⁰Da shisha phi tip ba kiba leh bymhok kin ym ioh ia ka hima U Blei. To wat long phi kiba shah shukor. Kiba kum kine ki briew kin ym ioh ia ka hima jong u: kiba awria, kiba mane bleithaw, kiba klim, kiba shongkha para shynrang, kiba tuh, kiba khwan lalot, kiba diñ buiad, kiba ñiewbein

ia kiwei bad kiba shukor.¹¹Mynshuwa don na phi kiba ju long kumta, hynrei la sait ia phi, la pynkhuid ia phi bad la pynksan ruh ia phi hakhmat U Blei ha ka kyrteing U Trai Jisu Khrist bad da U Mynsiem U Blei jong ngi.

Pyndonburom ia U Blei Ha Ki Met Jong Phi

¹²Phi ong, ba ka bit ia nga ban leh ia kaei kaei baroh. Hynrei nga ong, kam mut ba baroh ki long kiba myntoi ia nga. Wat lada shisha ka bit ia nga ban leh kat kaba nga sngewmon, hynrei ngan ym ailad pat ba kata kan teh mraw ia nga. ¹³Kumba don kiba ong, "Ka jingbam ka long ia ka kpoh bad ka kpoh ia ka jingbam," hynrei U Blei un sa pynjot noh ia kita baroh ar. Ka met kam long na ka bynta ka jingleh awria, hynrei ka long na ka bynta U Trai bad U Trai na ka bynta kata ka met. ¹⁴Bad U Blei un sa pynmihpat ia ki met jong ngi na ka jingiap da kajuñ ka bor kaba u la pynmihpat ia U Trai Jisu. ¹⁵Shisha kumba phi tip ba ki met jong phi ki long ki dkhot ha ka met U Khrist hi. Kumta da lei lei ruh em ngan ym pyniasoh ia kata ka dkhot U Khrist bad ka nuti! ¹⁶Ka Jingthoh Bakhuid ka ong, "Ki ar ngut kin ialong kawei." Te namar kata uno uno uba pyniasoh ialade bad ka nuti ki long kawei ha kata ka met. ¹⁷Hynrei kita pat kiba la pyniasoh ialade bad U Trai ki long kawei ha ka mynsiem.

¹⁸Kumta to phet iap noh na ka pop awria. Namar kiwei pat ki pop kiba u briew u leh ki long shabar ka met jong u. Hynrei uta uba leh ia ka pop awria, u leh pop pyrshah ia la ka jong ka met. ¹⁹Phi dei ban tip ba ka met jong phi ka dei ka templ^a U Mynsiem Bakhuid uba don hapoh jong phi ia uba phi la pdiang na U Blei bad phim long trai shuh halor lade. ²⁰U Blei u la thied ia phi da ka dor kaba rem ban long ki jong u. Kumta to pyndonburom ia U Blei ha ka met bad ha ka mynsiem jong phi.

Shaphang Ka jingshongkurim

7¹Mynta ngan pynshai ia kito ki jingthoh jong phi sha nga kaba phi kylli la ka bha ne em ia u briew ban ym shongkurim. ²Hynrei namar ba ka pop awria ka long kaba shyrkhei, kumta to ai ba u briew un don ia la ka jong ka tnga bad to ai ruh ba ka briew kan don ia la u jong

^a 6:19 templ Ka iing U Blei—ka jaka ha kaba ki briew U Blei ki mane ia u. Hangne, ka mut ba ki bangeit ki long ka templ bakynja mynsiem ha kaba U Blei u shong.

u tnga. ³To u tnga un ai ia kaba dei hok jong ka tnga bad kata ka tnga ruh ia kaba dei hok jong u tnga. ⁴Ka tnga kam donbor ha la ka jong ka met hynrei u tnga jong ka u donbor halor jong ka. Kumjuh ruh u tnga um donbor ha la ka jong ka met hynrei ka tnga jong u ka donbor halor jong u. ⁵Wat ia kyntait noh ban aiti markylliang ia la ki met. Lait noh tang lada phi la iamynjur lang shipor, khnang ba phin ioh aiti ialade sha ka jingduwai. Nangta pat ban iawan lang biang khnang ba u Soitan un ym iohlad ban pynshoi ha kita ki jinglot jong phi. ⁶Nga ong ia kane kum ka jingai jingbit ba tang shipor, ym kum ka hukum. ⁷Toi ngan jin da la kwah eh ba ma phi baroh phin ialong kum ma nga. Hynrei U Blei u la ai ha uwei-pa-uwei la ka jong ka jong ka jinglah. Ia uwei ban im da kumwei, ia uwei ban im da kumwei pat.

⁸Na ka bynta kito ki bym pat shongkurim bad ia ki kynthei ba la iap tnga, nga don ban ong kumne: Kan jin da la bha eh ia phi lada phi iaisah beit marwei kumba long ma nga. ⁹Hynrei lada phim lah pat ban synshar ia la ka met, to phin shongkurim noh. Kan khambha ban shongkurim ban ia kaba ing noh da kita ki jingkwah brai.

¹⁰Mynta, nga don ban hukum ia kita kiba la shongkurim. Kane ka hukum kam dei na nga hi, hynrei ka dei na U Trai. Ka tnga kam dei ban iakhlad noh na la u jong u tnga. ¹¹Hynrei lada ka iakhlad, ka dei ban sah marwei lane ban leit iasuk biang bad la u jong u tnga. Bad u tnga ruh um dei ban pyllait sanshyieng ia la ka jong ka tnga.

¹²Ha kita kiwei pat nga don ban ong na ka liang jong nga hi, ym na U Trai. Lada phi don ia ka tnga ka bym pat ngeit, phim dei ban pyllait sanshyieng noh ia ka haba ka mon ban sah ryngkat bad phi. ¹³Bad lada phi don ia u tnga u bym pat ngeit, phim dei ban pyllait sanshyieng noh ia u haba u mon ban sah ryngkat bad phi. ¹⁴Ia u tnga bymngait la pynkyntang sha U Blei lyngba ka tnga kaba ngeit. Bad ka tnga ka bymngait la pynkyntang ia ka sha U Blei lyngba u tnga uba ngeit. Lym kumta ki khun jong phi ruh ki long ki bym kyntang hakhmat U Blei. Hynrei mynta ki long kiba kyntang keif ha u.

¹⁵Hynrei lada u tnga ne ka tnga bymngait ki kwah ban iakhlad noh, ai kin iakhlad. Haba ka jia kumne, phi long kiba laituluid ha U Khrist. Hynrei U Blei u kwah ia phi ban im ka jingim kaba shongsuk shongsaiif.

¹⁶Namar ngim tip lypa mynta kaei ka ban jia hadien, ioh lehse ka tnga kan ioh ban pynim

ia la u jong u tnga; kumjuh u tnga lehse un ioh ban pynim ia la ka jong ka tnga.

To Im Kumba U Blei U La Khot ia Phi

¹⁷To uwei-pa-uwei un iaineh ban im kat kumba U Trai U Blei u la sam ha u, kata ka rukom im kumba phi long mynba U Blei u la khot ia phi. Nga la bthah ruh ha ka balang baroh kawei ban bud ia kane ka kyndon. ¹⁸Lada u briew u la pyndep ia ka jingotsher mynba la khot ia u, um donkam ban len noh ia kata ka jingotsher. Bad lada ym pat shym la otsher mynba la khot ia u, ym donkam shuh ban otsher ia u. ¹⁹Kam da donkam eh ban long uba la otsher ne u bym pat otsher. Kaba donkam eh ka long ban kohnguh ia ki hukum U Blei. ²⁰Uwei-pa-uwei na phi to un iaineh kumba u long mynba U Blei u la khot ia phi. ²¹Lada phi dei u mraw mynba la khot ia phi, wat khulai ia kata. Hynrei lada phi ioh ka lad ban long kiba laituluid, to jied ia kata. ²²Lada phi la long u mraw mynba U Trai u la khot ia phi, phi long uba laituluid mynta ha U Trai, naba phi la long ki jong u. Ha kajuh ka rukom, lada phi long kiba laituluid mynba la khot ia phi, mynta pat phi long ki mraw U Khrist. ²³U Blei u la siewspah ia phi da ka dor kaba rem, kumta wat long shuh ki mraw jongno jongno. ²⁴Ko para, ha kane ka jingim ba thymmai bad U Blei, to iaineh ha kata ka jingim kumba phi long mynba U Blei u la khot ia phi.

Shaphang Ki Theisotti Bad Kiba La Iap Tnga

²⁵Mynta nga thoh sha kito ki bym pat shongkurim.^a Ym ka hukum na U Trai, hynrei ka jingai jingmut jong nga kum uba lah ban shaniah da ka jingisynei U Trai ba la ai ha nga. ²⁶Kane ka long ka por kaba eh, kumta nga tharai ka bha ba phin sah kumba phi long. ²⁷Lada phi la don ka kurim, wat pyrshang ban phet noh na ka. Lada phim pat shongkurim, te wat pat wad kurim. ²⁸Hynrei lada phi la rai ban shongkurim noh, phim shym la leh pop. Bad ki thei sotti ruh kim shym la leh pop lada ki kwah ban shongkurim noh. Hynrei kito kiba shongkurim kin iakynduh bun ki jingeh ha kane ka jingim bad nga da kwah ba phin laitu na kiba kum kita ki jingeh.

²⁹Hynrei nga mut ban ong kumne ko para: Ngim don shuh shibun ka por. Kumta

^a 7:25 ki briew ki bym pat shongkurim Katba kum ka tyndrai ka mut, "kiba dang sotti."

naduh mynta, kito kiba don tnga ki dei ban long kumjuh hi kum ki bym don. ³⁰Kam ppher eh, lada phi sngewsih to leh kum ki bym sngewsih, kita kiba sngewkmen kum ki bym kmen shuh, kita kiba thied la kum ki bym don ei ei. ³¹Phi ñiew ia kiei kiei jong kane ka pyrthei kum kita ki bym da donkam eh ia phi. Ha kane ka rukom phin im, namar kane ka pyrthei bad kiei kiei ki jong ka shen kin sa duh noh.

³²Nga kwah eh ba phin lait na ki jingkhuslai. Namar u brierw u bym pat shongkurim u ioh ban pynleit jingmut lut shaphang ka kam U Trai, tang kumno ban ioh pynsngewbha ia U. ³³Hynrei uta uba la shongkurim u iai pynleit jingmut ia kiei kiei jong kane ka pyrthei, kumno ban pynsngewbha ia la ka tnga. ³⁴U bunkam ban pyrkhath ha kine baroh ar, ban pynsngewbha ia la ka tnga bad ban pynsngewbha ia U Trai. Ka thei sotti lane ka brierw ruh ka bym treh shuh ban shongkurim ki ioh ban pynleit jingmut lut met bad mynsiem ban aiti ialade ha ka kam U Trai. Hynrei ka brierw kaba la shongkurim ka bunkam ban pyrkhath ia kiei kiei jong kane ka pyrthei, da kumno kan ioh ban pynsngewbha ia la u jong u tnga. ³⁵Nga kren ia kane na ka bynta ka jingmyntoi jong phi hi, hynrei ym ban khanglad ia phi. Hynrei nga kwah eh ba phin ia id ha ka rukom kaba dei bad ban aiti lut ialade sha U Trai khlem pynsyrwa kai ia ka por shawei pat.

³⁶U brierw u lah ban sngew ba um shym leh kaba dei ia la ka khun sotti kaba la palat ia ka rta ban shongkurim. Lada u sngewdei ban pynshongkurim noh ia ka, u lah ban leh kumta katba u mon, kam long pop ia ka ban shongkurim noh. ³⁷Hynrei lada u sngewthikna bha ba ym donkam shuh ban pynshongkurim ia ka, te u lah ban leh kumta. Lada u la kut jingmut skhem ha la ka dohnud ban ym pynshongkurim shuh ia la ka khun sotti, te u leh bha. ³⁸Kumta u brierw uba rai ban pynshongkurim noh ia la ka khun sotti u leh ia kaba bha bad lada u treh ban pynshongkurim ia ka u leh ia kaba khambha.

³⁹To ai ba ka tnga kan shong bad la u jong u tnga katba u dang im. Hynrei lada u tnga jong ka u iap noh, ka long kaba laitluid ban shongkurim ia uwei pat u brierw uba ka mon, tangba u dei ban long u brierw u bangeit ia U Trai. ⁴⁰Hynrei kan khambha ia kata ka brierw ba kan ym shongkurim shuh. Kane ka dei ka jingai jingmut jong nga bad nga ngeit ba nga don ia U Mynsiem U Blei.

Shaphang Ki Jingbam Ba La Kñia Ha Ki Bleithaw

8 ¹Mynta pat nga thoh shaphang ka doh ba la kñia^a sha ki bleithaw. Nga tip ba phi baroh phi don ia kata ka jingtip, kumba phi ia phla. Hynrei kane ka jingsngewthuh ka pynmeng pynban ia u brierw. Dei tang ka jingieid kaba te ia ka balang. ²Kita kiba tharai ba ki tip ei ei, ka mut ba kim pat shym tip ei ei ruh em ia kaba ki dei ban tip. ³Hynrei uta uba ieid ia U Blei ia uta keiñ la ithuh da U Blei.

⁴Kumta shaphang kaba bam ia kata ka doh: ngi tip ba ki bleithaw kim long ei ei ruh em ha pyrthei bad ngi tip ba don tang uwei U Blei. ⁵Kam lei lei lada don kiba la khot ia ki, ki blei ha bneng bad ha khyndew kiba kum kine “ki blei” bad “ki kynrad” ki jyllei bha hangta. ⁶Ngi te ngi don tang uwei U Blei, uba long U Kpa jong ngi. Na u kiei kiei baroh ki wan bad ngi im na ka bynta jong u. Bad don tang uwei U Trai, U Jisu Khrist. Da u la thaw ia kiei kiei baroh bad da u ruh ngi ioh im.

⁷Hynrei ym baroh ki brierw ki tip ia kane. Don kiba la ju mlien ban mane ia ki bleithaw. Bad mynta haba ki bam ia ka doh, ki dang sngew hi kumba ka long sha ki bleithaw. Kim sngew thikna la ka bit ne em ia ki ban bam doh bad haba ki bam ruh, ka jingiatiplem ka pynrem ia ki. ⁸Hynrei ka jingbam kam pynjan ia ngi sha U Blei. Lada ngi bam kam mut ba ngim pynsngewbha ia U Blei lane lada ngi kyntait ban bam ruh kan ym pynjan ia ngi sha u.

⁹Hynrei to sumar ia kata ka jinglailuid jong phi ban bam, ioh ba kan long pynban ka jingjynthut ia kita kiba dang lung ba kin hap sha ka pop. ¹⁰Phi sngewthuh ba kam lei lei ban bam, wat ban shong bam ha ka templ bleithaw ruh. Hynrei lada don kiba tlot haba ki iohi ba phi shongbam hangta bad kan pynshlur ia ki ruh ban bam ia ka doh ba la kñia ha ki bleithaw, hynrei katba ka jingiatiplem napoh pat ka dang pynrem ia ki. ¹¹Kumta la pynjot noh ia uta u bangeit ba kham tlot ia uba U Khrist u la iap na ka bynta jong u tang na ka daw ba phi kham tip eh ma phi. ¹²Da kumne keiñ phi pynleh pop pyrshah ia la u parabangeit ha U Khrist haba phi pynbor ia u ban leh ia kata kaba pynmong ia ka jingiatiplem kaba hapoh jong u, phi hi ruh phi leh pop pyrshah ia U Khrist. ¹³Namar kata, lada ka jingbam jong nga ka pynleh pop ia u

^a **8:1** ba la kñia Ba la pyniap bad tyrwa kum ka dak jong ka jingmane. Kumjuh ha ka dkhot ba 10.

parabangeit, ngan ym bam doh shuh lano lano ruh ioh ba ngan pynleh pop ia ki parabangeit.

Ki Hok Kiba U Paul Um Shym La Dawa

9¹Nga long u brieve uba laitluid. Nga long u apostol bad nga la iohi ia U Jisu U Trai jong ngi. Phi baroh phi long ka jingtrei jong nga ha U Trai. ²Kiwei ki lah ban ym pdiang ia nga kum u apostol, hynrei da shisha phi, phi pdiang. Phi long ka shap ba nga dei u apostol ha U Trai.

³La don ki brieve kiba kwah ban bishar ia nga. Kumta ka jubab jong nga sha ki ka long: ⁴Hato, ngim don hok mo ban bam bad ban dih? ⁵Hato, ngim don hok mo ban ialam ryngkat ia la ka kurim bangeit kumba kiwei pat ki apostol bad ki para U Trai lem bad u Petros ki leh? ⁶Hato dei tang u Barnabas bad ma nga kiba hap ban trei na ka bynta ban ioh la ka bam? ⁷Ym don uba trei ha ka kam shipai u ban siew hi na lade. Ym don ruh uba thung sohwaifi u ban ym bam na uta u soh ba u la thung. Ym don ruh uba ri ia ki langbrot khlem da dih ia ka dud jong ki. ⁸Kine kim dei tang ki jingpyrkhat brieve jong nga. Wat ka hukum U Blei hi ka ong kumta. ⁹Hooi, la thoh ha ka hukum u Moses: “Haba phi pyntri ia u masi ban iuh kew, wat khang noh ruh ia u ban bam na uta u kew.” Haba U Blei u kren ia kane hato phi mut ba u kren tang shaphang uta u masi ba trei? Em, ¹⁰u ong ia kane shaphang jong ngi keifi. Hooi, la thoh ia kane na ka bynta jong ngi. Uta uba lur bad uta uba shoh kew u dei ban khmih lynti ruh ban ioh ia u kew namar kata ka jingtrei jong ki. ¹¹Lada ngi la bet ia u symbai ba kynja mynsiem hapdeng jong phi, kumta ngi dei ruh ban ot ei ei na ka bynta kane ka jingim. Kata kam da dei eh ka jingpan kaba khraw. ¹²Kumba kiwei ki don hok ban ioh ei ei na phi, kumta ngi ruh ngi don hok ban ioh. Hynrei ngi khlem dawa ia kata ka hok. Em, ngi shah slem ha kiei kiei baroh khnang ba ngin ym pynwit iano iano ruh na kaba kohnguh ia ka Gospel U Khrist. ¹³Phi tip bha kito kiba trei ha ka Templ ki ioh ruh ia ka bam na ka Templ. Kito kiba shakri ha ka duwan ki ioh la ka bynta bad kata ka duwan. ¹⁴Ka long kumjuh ruh ia kita kiba trei ban ialap ia ka Gospel. U Trai u la hukum ba kita kiba ialap ia ka Gospel kin im ruh na kata ka Gospel.

¹⁵Hynrei ngam shym la dawa ia kawei ruh na kine ki hok, lymne ngam shym la thoh ruh ia kane da ka jingthmu ban

ioh bainong ei ei na phi. Kan khambha ia nga ba ngan iap ban ia kaba shah kniehnoh ia kata kaba long ka daw jong ka jinglehkmeng jong nga. ¹⁶Ym dei kata ka jingialap Gospel kaba pynlong ia nga ban sngewasarong, kata ka dei ka kamram kaba nga dei beit ban leh. Namar lada ngam ialap ia ka Gospel, ngan jin da la long uba lanot tam. ¹⁷Lada nga leh ia kane da la ka mon sngewbha, nga dei hok ban ioh bainong. Hynrei ngam don lad da kumwei pat. Nga dei beit ban ialap ia ka Gospel. Da kumta nga pyndep ia ka kamram ba la shaniah na nga. ¹⁸Te ngan iohnong aiu haba nga leh ia kane? Ka bainong jong nga ka long, ba haba nga ialap sha ki brieve, nga ai ei ia ka Gospel khlem da dawa noh ia kata ka hok jong nga namar kata ka jingtrei. ¹⁹Nga long uba laitluid bad ngam long hapoh jongno jongno, hynrei nga niew ialade u mraw jong phi baroh. Nga la leh ia kane, khnang ba ngan ioh pynim ia kiba bun. ²⁰Ha ki Jiw nga leh ialade kum u Jiw khnang ban ioh pynim ia ki Jiw. Ia nga ym shym la synshar da ka hukum, hynrei sha kito kiba hapoh ka hukum nga leh ialade kum uba hapoh ka hukum, khnang ba ngan ioh pynim ia kita kiba hapoh ka hukum. ²¹Bad kito ki bym don hapoh ka hukum nga leh ialade kum u bym don hapoh ka hukum. Nga leh ia kane khnang ban ioh pynim ia kito ki bym don hapoh ka hukum. Hynrei, shisha ngam shym la lait noh na ka hukum U Blei, naba la khum ia nga hapoh ka hukum U Khrist. ²²Bad kiba tlot, nga leh kum uba tlot khnang ba ngan ioh pynim ia ki. Nga la pyniadei bad ki brieve nadong shadong, khnang ba ngan ioh pynim ia ki da ki lad ki lynti baroh. ²³Nga la leh ia kine baroh na ka bynta ka Gospel, khnang ba ngan iohbynta lem na ki jingkyrkhu jong ka Gospel.

²⁴Kumba phi tip, ha ka jingiamareh thong baroh ki iamareh hynrei tang uwei uba ioh ia ka khusnam. To mareh kumta, khnang ba phin dup jop! ²⁵Te kita kiba ialeh, ki da pyneh triang ialade. Ki leh ia kane khnang ba kin ioh ia ka khusnam kaba long tang shipor. Hynrei ka khusnam jong ngi ka long kaba neh bymjukut. ²⁶Kumta nga mareh shaphrang keifi kum uta u ban ioh ia ka thong. Nga ialeh kum u nongiakura bashisha, ym kum uba tynrah kai ia ka lyer. ²⁷Nga pynshitom khop ia la ka met ban leh ia kata kaba nga angnud. Bad nga leh ia kane da kaba pynthiika na haba nga la ialap sha kiwei ngan ym long ialade uba la shah kyntait noh.

Ka Jingmaham Na Ki Jingjia Ba La dep

10¹Ko para, nga kwah phin tip kaei kaba la jia bad ki kpa tymmen jong ngi kiba la don bad U Moses. Ki la long baroh hapoh u lyoh,^a bad ki la iaïd lyngba ia ka duriaw.²La pynbaptis^b ia ki baroh ha u Moses hapoh uta u lyoh bad hapoh duriaw.³Baroh ki la bam na kata ka jingbam ba kynja mynsiem⁴ bad ki la dih ruh na kata ka jingdih ba kynja mynsiem. Ki la dih na uta u mawsiang ba kynja mynsiem uba la don lem bad ki bad uta u mawsiang u long U Khrist.⁵Hynrei U Blei um shym la sngewbha ia kiba bun na kita ki brier, kumta la pyniap noh ia ki ha kata ka ri khlaw.

⁶Bad kine ki jingjia ki long kum ka nuksa ban maham ia ngi ba ngin sangeh noh na ki jingkwah jakhlia kumba kita ki brier ki la leh.⁷Wat mane bleithaw kumba don napdeng jong ki, kiba la leh kumta. Kumba ka Jingthoh Bakhuid ka ong, “U paidbah u la shong ban iabam ban iaïdih bad ki la ia ieng ban leh ia ki jingsngewbha bathala.”⁸To ngin kiar noh na ka pop awria kumba don na ki, kiba la leh kumta. Haduh ba la pynkyllon iap noh na ki kumba arphewlai hajar ngut ha kata ka sngi.⁹Ngin ym tynjuh ia U Trai^c kumba don na ki, kiba la tynjuh ia u. Namar kata la pyniap noh ia ki da kita ki bseiñ.¹⁰Lymne wat kren khñium kumba don na ki, kiba la leh kumta, namar kata ka jingkhñium, la pyniap noh ia ki da u angel ka jingpynjot.

¹¹Kiei kiei baroh kiba jia ha ki, ki long kum ka jingsneng ia ngi bad la thoh ruh ia ki ban long ka jingmaham na ka bynta jong ngi, kiba im ha ki sngi ha kaba ki jingjia ba la dep ki kdew shata.¹²Kumta kita kiba tharai ba ki ieng skhem, to kin sumar ioh ki kyllon.¹³Kijuh ki jingtyntjuh kiba wan ha phi ki dei kiba wan ha ki brier baroh. Hynrei to shaniah ha U Blei, naba un ym shah ba yn tynjuh ia phi palat ia kata kaba phi lah ban shah. Hynrei haba la tynjuh ia phi, U Blei un plie ruh ia ka lad ba phin lait na kata ka jingtyntjuh, khnang ba phin lah ban shah ia ka.¹⁴Kumta, ko para baieid, to phet iap noh na ka jingmane bleithaw.

^a **10:1 u lyoh** U lyoh uba la iaïlam bad iaïda ia u paitlang Israel ha kata ka jingiaïd lynti na ri Igypt, lyngba ka duriaw basaw bad lyngba ka ri khlaw.

^b **10:2 pynbaptis** Peit “pynbaptis” Hangne, u Paul u sngewthuh ba kaei kaba la jia ia ki jiw bad U Moses la pyniasyriem bad ka jingpynbaptis ia ki bangeit ha U Khrist.

^c **10:9 Khrist** Ki don ki bynta ha ka Crik la thoh, “U Trai.”

¹⁵Phi dei ki brier kiba shemphang. To bishar hi ma phi ia kine ki jingshisha kiba nga la kren sha phi.¹⁶Ka khuri jong ka jingkyrkhu^d kaba ngi ainguh hato kam long ka jingiohbynta na ka snam U Khrist? Bad U Kpu ba ngi kdiah hato um long ka jingiohbynta na ka met U Khrist?¹⁷Don tang shilyngkhot u kpu, kumta ma ngi kiba long shibun ngi long kawei ka met, namar ba ngi shim bynta lang na uta ujuh u kpu.

¹⁸Bad pyrkhath kaei ba u paitlang Israel u la leh. Haba ki bam ia kata kaba la knia,^e la pyniasoh lang kawei ia ki na ka jong kata ka duwan.¹⁹Hato, nga ong ba ka jingknia sha ki bleithaw ka long kumjuh kum ka jingknia ba la wanrah da ki jiw? Em, namar ki bleithaw kim long ei ei bad kita ki jingknia sha ki bleithaw ruh kim dondor ei ei.²⁰Hynrei, nga ong haba ia ka jingbam la knia sha ki bleithaw, ka long keiñ ba la knia sha ki ksuid, ym sha U Blei bad ngam kwah ba phin don bynta ei ei ruh bad ki ksuid.²¹Phim lah ban dih na ka khuri jong U Trai bad na ka khuri ki ksuid. Phim lah ruh ban iohbynta na ka miej jong U Trai bad ban bam pat na ka miej jong ki ksuid.²²Haba ngi leh kumta ngi pynbitar ia U Trai. Hato phi kwah ban leh kumta? Hato phi tharai ba ngi kham khlain ban ia U?

Pyndonburom Ia U Blei Ha Kaei Kaba Phi Leh

²³Kumba phi ong, “Kiei kiei baroh ki long kiba bit,” hynrei ym baroh kiba myntoi. “Kiei kiei baroh ki long ki ba bit.” Hynrei don ki bym wanrah jingtei ei ei.²⁴To pyrshang ban leh kaba bha ia kiwei ruh, ym ban leh bha tang ialade.

²⁵Bam ia ka jait doh baroh ba la die ha iew. Wat kylli jingkylli ban shem la ka long ka bymdei ban bam.²⁶Phi lah ban bam ia ka, “namar ka pyrthet bad baroh kiba don ha ka ki long ki jong U Trai.”

²⁷Lada uno u bymngait u khot sngewbha ia phi ban iabam lang bad ki. Lada phi kwah ban leit, to da bam ruh kat kaba la buh hakhmat jong phi. Wat kylli jingkylli ei ei kum uta uba pyrkhath sngewrem ia kata kaba u bam.²⁸Hynrei lada don ba ong ha phi, “Kato ka jingbam ka dei kaba la knia ha ki bleithaw,” te wat bam ia kata, ioh ka ktah ia ka jingiatiplem jong uta

^d **10:16 khuri jong ka jingkyrkhu** Ka khuri waiñ kaba ki bangeit U Khrist ki ainguh ia U Blei bad ki dih ha ka jingkhawai U Trai.

^e **10:18 ba la knia** Ki mrad ba la pyniap bad tyrwa kum ka jingianguh sha U Blei.

uba iathuh ha me ia kata.²⁹Ngam mut ba phi pyrkhata ba kata ka dei kaba bakla. Hynrei na ka bynta uta uwei pat uba pyrkhata ba ka long kaba bakla wat bam ia kata. Ym dei ban shah bisar ia ka jinglailuid jong nga da ka jingpyrkhata bakla jong uwei pat.³⁰Nga bam ia ka jingbam da ka jingainguh, kumta ngam kwah ban shah kren bein ia kata kaba nga da ainguh ia U Blei.

³¹Kumta lada phi bam, ne lada phi dih, ne la phi leh ei ei ruh, leh ia ka ban pyndonburom ia U Blei.³²Wat leh ia kaei kaei ruh ka ban pynmong ia kiwei la ka dei ia ki jiw, ne ki jentil, ne iano iano ruh kiba hapoh ka balang U Blei.³³Kumta nga ruh nga leh kumjuh, katba nga lah nga pyrshang ban pynsngewbha ia baroh. Ngam wad tang ban pynmyntoi ialade, hynrei ban pynsngewbha ia kiba bun khnang ba yn ioh pynim ia ki.

11¹To pyrthuh bud ia nga, kumba nga ruh nga pyrthuh bud ia U Khrist.

Ban Don Hapoh Ka Iktiar

²Nga iaroh iaphi ba phi kymnaw ia nga ha kiei kiei baroh. Phi da bat skhem ruh ia kita ki jinghikai ba nga la ai sha phi.³Hynrei nga kwah ia phi ban tip ia kane: Ba u khlieh jong u brier baroh long U Khrist bad u khlieh jong ka kynthei long u rangbah^a bad u khlieh jong U Khrist pat long U Blei.

⁴U brier uba tap ia la ka khlieh haba u iathuhlypa ne duwai, u pynjaburom ia la ka khlieh.⁵Hynrei lada ka kynthei kam tap ia la ka khlieh haba ka duwai bad iathuhlypa ka pynjaburom ia la ka jong ka khlieh ka long kaba lehrain kum kata ka brier kaba khi lyndum.⁶Lada ka kynthei kam tap ia la ka khlieh, ka long thik kumba ka la khap noh ia la u jong u shniuh. Hynrei ka long kaba lehrain ia ka kynthei ban khi noh ia la u jong u shniuh ne ban khi lyndum, namar kata ka dei ban tap ia la ka khlieh.

⁷Hynrei u shynrang um dei ban tap ia la ka khlieh, namar la thaw ia u ha ka dur U Blei bad ha ka burom U Blei hi. Hynrei ka kynthei ka long ka burom u rangbah.⁸Ia u brier um shym la thaw na ka brier, hynrei ia ka brier kein na u brier.⁹Bad ym shym la thaw ia u brier na ka bynta ka brier, hynrei ia kata ka brier kein na ka bynta u brier.¹⁰Na kata ka daw ka kynthei ka dei ban tap ia la ka khlieh kum

ka dak ban pynpaw ba ka long hapoh ka jingsynshar.^b Kumjuh ruh ka dei ban leh ia kane namar ki angel.

¹¹Hynrei ha U Trai ka brier ka donkam ia u brier bad u brier ia kata ka brier.¹²Kane kaba shisha namar ka brier ka wan na u brier, hynrei ka long ruh kaba shisha ba ia u brier la kha na ka brier. Shisha baroh ki wan na U Blei.

¹³To pyrkhata hi ma phi: Hato ka long kaba dei ba ka kynthei kan duwai ha U Blei khlem da tap ia la ka khlieh?¹⁴Na la ka tynrai hi, la ju hikai ia phi ba ka long ka jinglehraiin ia u shynrang ban ieh jrong ia u shniuh.¹⁵Hynrei ka long pat ka burom ia ka kynthei ban jrong shniuh, namar ka long kum ka jingtap ia ka khlieh jong ka.¹⁶Don ki brier kiba dang kwah ban iatania shaphang kane, hynrei ma ngi lem bad ki balang U Blei ngim don ia ki rukom kiba kum kita.

Ka Jingkhawai U Trai

¹⁷Ha kita kiei kiei kiba nga la ong ngam iaroh ia phi. Ki jingiaseseng jong phi ki pynmong khambun ban ia kaba ki iarap ia phi.¹⁸Nyngkong, nga iohsngew haba phi iaseseng lang kum ka balang ka don ka jingiapait hapdeng jong phi bad kam long kaba eh ban ngeit ia kata,¹⁹namar ka jingiapait hapdeng jong phi ka pynpaw pynban ia kita kiba long ki bangeit bashisha!

²⁰Haba phi iawan lang, kam long shuh kumba phi bam ia ka jingkhawai^c U Trai.²¹Nga ong ia kane namar haba phi bam, phim shym la ap lang ia kiwei ban iabam ryngkat. Don ki bym ioh shuh wat tang ban bam katba kiwei pat ki da bam ki da dih lalot.²²Phi lah ban bam ban dih ha la ki jong ki iing. Ka paw kumba phim niewkor ia ka balang U Blei. Phi da pynlehrain ruh ia kiba duk. Ngan ong aiu shuh? Hato ngan iaroh ia phi? Em, ngam iaroh ia phi ha kane.

²³Ka jinghikai kaba nga la ai ha phi ka dei kaba nga la iohpdian na U Trai: Ha kata hi ka miet mynba la aiti noh ia U Trai Jisu ba yn pyniap ia u, u la shim ia u kpu,²⁴haba U la ainguh u la kdiah ia uta u kpu bad U la ong, "To shim bad bam, kane ka

^b 11:10 ia la ka khlieh ... jingsynshar Katba kum ka tynrai ka mut, "ban don ia ka iktiar halor ka khlieh jong ka." Ka mut ruh, "ban synshar halor ka khlieh jong ka," ka mut "Leh ia kata kaba ki brier kin ym sngewthuh bakla haba kam tap ia la ka khlieh."

^c 11:20 Ka jingkhawai U Trai Ka jingiabam ba kyrpang kaba U Jisu u la phah ia la ki synran khnang ban kymnaw ia U. Peit Lukas 22:14-20.

^a 11:3 u rangbah Kane ka mut ruh "u tnga jong ka."

long ka met jong nga; ba la ai na ka bynta jong phi. To leh ia kane ban kynmaw ia nga.”²⁵Ha kajuha ka rukom, hadien ba ki la dep bam, U Jisu u la shim ia ka khuri ba don waiñ. Bad U la ong, “Kane ka khuri ka long ka jutang ba thymmai na U Blei, kaba sdang da ka snam bakyntang jong nga. Haba phi dih ia ka, phi leh ia ka ban kynmaw ia nga.”²⁶Kane ka mut ba man ka por ba phi bam ia une u kpu bad dih na kane ka khuri, phi phla sha kiwei pat ia ka jingiap U Trai haduh ba un da wan biang.

²⁷Kumta lada phi bam ia u kpu bad dih ia ka khuri jong U Trai ha ka rukom ka bymdei, phi leh pop keiñ pyrshah ia ka met bad ka snam jong U Trai.²⁸Shuwa ba phin bam ia u kpu bad dih na kata ka khuri, phi donkam ban da bishar bniah ialade.²⁹Lada phi bam bad phi dih khlem da ñiewburom ia kita ki dkhot ha ka met U Trai, da kata ka jingbam bad ka jingdih la bishar pynrem ia phi.³⁰Na kata ka daw bun napdeng jong phi kiba ioh pang bad ki swai, katba kiwei pat ki la iap noh.³¹Hynrei lada ngi la bishar bha ialade ha ka rukom kaba dei, te U Blei un ym bishar shuh ia ngi.³²Hynrei lada U Trai u bishar ia ngi, u sneng ban pynbeit ia ngi ha ka lynti kaba dei. U leh kumta khnang ba yn ym pynrem ia ngi lem bad kata ka pyrthei.

³³Kumta, ko para, haba phi iawan lang ban bam, to da ap lang ia kiwei ruh.³⁴Lada uno uno u sngewthngan palat, to un bam lypa na iing. To leh ia kane khnang haba phi iaseng lang phin ym wallam ia ka jingbishar U Blei halade. Ynda ngan wan pat ngan sa pynbeit bad buh ryntih ia kiwei pat ki kam kiba dangsah.

Ki Jingai U Mynsiem Bakhuid

12¹Mynta, ko para, nga kwah ba phin tip shaphang ki jingai ba kynja mynsiem.²Phi kynmaw kumno phi la im mynba phim pat ngeit. Kumno ba phi la shah ialam bakla ha ki jingmane bleithaw bad ha kita kiei kiei ki bym don jingim.³Kumta nga iathuh ia phi ba ym don uba kren da ka jingaibor U Mynsiem U Blei, ban ong ba, “U Jisu u long ba la tim.” Bad ym don uba lah ban ong, “U Jisu u long U Trai,” lymda dei da ka jingaibor U Mynsiem Bakhuid.

⁴Te don ki jingai ba kynja mynsiem kiba iapher, hynrei ki long na ujuh U Mynsiem.⁵Ki don ki rukom jingshakri kiba iapher, hynrei ngi shakri ia ujuh U Trai.⁶Bad don bun rukom ki jingtrei U Blei ha ki brieve, hynrei ujuh U Blei uba pynntrei ha ngi ban leh ia kiei kiei baroh.

⁷U Mynsiem u sam ha uwei-pa-uwei ha la ka jong ka jong, khnang ban long ka jingiarap ia baroh.⁸U Mynsiem u sam ha uwei ia ka ktien ka jingpynstad bad da ujuh U Mynsiem la sam ha uwei pat ia ka ktien ka jingpyntip.⁹Da ujuh U Mynsiem la sam ha uwei ia ka jingngeit bad ha uwei pat ia ki jingai ban pynkhiah.¹⁰U Mynsiem u la sam ha uwei pat ka bor ban leh kambah, ha uwei pat ka jingai ban iathuhlypa, ha uwei pat ka jingai ban pyniapher kano kaba dei na U Mynsiem bad kano ka bymdei. U Mynsiem u sam ruh ha uwei ki jingai ban kren ha kiwei pat ki thylliej ba bunjait bad ha uwei pat la ai ban batai ia ki thylliej.¹¹Uwei U Mynsiem bad ujuh U Mynsiem uba trei ha baroh bad U Mynsiem u sam ha uwei-pa-uwei kat kumba u sngewbit.

Ka Met U Khrist

¹²Namar don tang kawei ka met, hynrei shibun ki dkhot. Hoooid, wat lada don shibun ki dkhot hynrei kita ki dkhot ki long pat tang kawei ka met. U Khrist ruh u long ha kajuha ka rukom.¹³Don na ngi kiba dei ki Jiw bad don ruh ki bymdei; don napdeng jong ngi kiba dei ki mraw bad don ruh kiba laitluid. Hynrei la pynbaptis ia ngi ban long kawei ka met da ujuh U Mynsiem bad la sam^a sha ngi da uwei U Mynsiem.

¹⁴Namar ka met kam don tang kawei ka dkhot hynrei shibun.¹⁵Ka kjat lehse kan ong, “Naba ngam long ka kti, ngam dei jong ka met,” hynrei da kaba ong kumta kam mut ba kam long shuh ka bynta jong ka met.¹⁶Ka shkor lehse kan ong, “Naba ngam long ka khmat, kumta ngam dei jong ka met.” Lada ka ong kumta ruh kam mut ba kam dei shuh ka dkhot jong kata ka met.¹⁷Lada baroh kawei ka met ka long tang ka khmat suda, hangno shuh kaba iohsngew. Lada ka met baroh kawei ka long tang ka shkor, hangno shuh ka jinglah ban iw.¹⁸⁻¹⁹Lada ki dkhot met baroh ki long kumjuh kumjuh, kan ym don kata ka met. Hynrei kumba ka long, U Blei u la buh beit thik ia kawei pa kawei ka dkhot met ba kan don ha la ka jong ka jong ka jaka kumba u kwah ba kan treikam ha kata ka met.²⁰Kumta don shibun ki dkhot, hynrei tang kawei ka met.

²¹Ka khmat kam lah ban ong ia ka kti, “Ngam donkam ia pha! Bad ka khlieh kam lah ban ong ia ka kjat, “Ngam donkam

^a 12:13 la sam Katba kum ka tynrai ka mut, “la pyn dih.”

ia pha!"²²Da lei lei ruh em, namar kita ki dkhot kiba kham i tlot kita pynban ki long kiba kham donkam.²³Bad kita ki dkhot kiba ngi pyrkhata ba kim da myntoi eh, ia kita pynban ngi da sumar bha. Bad ia ki dkhot met kiba ngim da kwah ban pynpaw ia ki pynban ngi ai ka jingsumar kaba kham kyrpang.²⁴Ki dkhot met kiba kham itynnad kita pynban kim donkam ia ka jingsumar bakyrpang. Hynrei U Blei u la thaw ia kata ka met ha kata ka rukom ban pyndonburom ia kita ki dkhot kiba kham duna.²⁵U Blei u la leh ia kane khnang ba ka met jong ngi kan ym iapaat. U Blei u kwah eh ba kita ki dkhot kin ai kajuh ka jingiasumar markylliang.²⁶Lada kawei ka dkhot met ka pang, kumta baroh ki dkhot ki shitom lang bad ka. Lane lada la pyndonburom ia kawei ka dkhot, te baroh kita ki dkhot ki ioh burom lang.²⁷Phi baroh phi long ka met U Khrist. Uwei-pa-uwei na phi u long u dkhot jong kata ka met.²⁸Bad ha ka balang, U Blei u la buh nyngkong eh ia ki apostol, ba ar ia ki nongiathuhlypa bad ba lai ia ki nonghikai. Nangta pat U Blei u la buh ia kita kiba leh kambah, kiba don ia ki jingai jong ki jingpynkhiah, kita kiba lah ban iarap ia kiwei, kita kiba lah ban ialam bad kita kiba lah ban kren bun jait ki thylliej.²⁹Ym baroh ki long ki apostol, ym baroh ki long ki nongiathuhlypa, ym baroh ki long ki nonghikai, ym baroh kiba leh kambah,³⁰ym baroh kiba don jingai ban pynkhiah, ym baroh kiba kren da ki thylliej ba bun jait bad ym baroh kiba batai ia ki thylliej.³¹To da thrang hir hir ia kita ki jingai ba kynja mynsiem kiba khambha. Hynrei ngan pyni sha phi mynta ia ka lynti jong ka jingim kaba khambha shuh shuh.

Ai Ba Ka Jingieid Kan Ialam Ia Phi

13 Lada nga kren da kiwei pat ki kyntien jong ki brieve ne jong ki angel, haba ngam don ka jingieid, nga long kum ka baje ba shu sawa bad kum ka jingriew shakuriaw.²Nga lah ban don ka jingai ban iathuhlypa bad nga shemphang bad sngewthuh lut ia ki jingmaian baroh, la nga don ka jingngeit kaba lah ban pynkynriah wat ia ki lumbah. Hynrei wat la nga don makna ia kine kiei kiei baroh, haba ngam don ia ka jingieid, ngam long ei ei ruh em.³Lada nga ai lut kat kaba nga don ban iarap ia kiwei bad nga aiti wat ban thang ia la ka met. Lada nga leh haduh katta ruh ngan ym iohnong ei ei haba ngam don ka jingieid.

⁴Ka jingieid ka iaishah slem bad ka leh sbun. Ka jingieid kam ju pihuiñ, kam ju pynmeng bad kam ju leh sarong.⁵Ka jingieid kam ju leh khlemakor, kam wad tang ia la ka jong, kam kloï ban khii bitar. Ka jingieid kam batnud ia kiba leh sniew pyrshah.⁶Ka jingieid kam kmen ha ka jingleh bymhok jong kiwei, hynrei ka iakmen lang bad ka jingshisha.⁷Ka jingieid ka iaishah jem ia kiei kiei baroh. Kam wai noh ban shaniah, kam wai noh ban ap kyrmen bad kam ju kyrnan dien noh.

⁸Ka jingieid kan ym duh noh lano lano ruh. Hynrei baroh kito ki jingai kin sa kut noh, wat ka jingai ban iathuhlypa, ka jingai ban kren bun jait ki thylliej bad ka jingai jong ka jingtip.⁹Kine baroh kin sa kut noh namar ka jingtip bad ka jingiatuhlypa jong ngi kim long janai.¹⁰Hynrei ynda la wan kaba janai, kita ki bymjanaï kin sa kut noh.

¹¹Mynba nga dang khynnah, nga la kren kum u khynnah, nga pyrkhata kum u khynnah bad nga thmu ia kiei kiei kum u khynnah. Hynrei haba nga la rangbah, nga la sangeh noh ban leh ia ki rukom kum u khynnah.¹²Ka long kumjuh ia ngi mynta ngi iohi ia U Blei byrngut kum ha ka it, hynrei ha ki ia ki ban sa wan ngin sa iohi ia u markhamat. Mynta ngam pat ithuh janai ia u, hynrei ha kata ka por ngan sa ithuh janai ia u, kumba U Blei u ithuh ia nga.¹³Kumta kine baroh lai ki iaisah: ka jingngeit, ka jingkyrmen bad ka jingieid bad kaba kham kongsan na kine ka long ka jingieid.

Ki Jingai Ba Kynja Mynsiem Ban Tei Ia Ka Balang

14 ¹Ka jingieid ka dei ban long ka thong jong ka jingim jong ngi, hynrei phi dei ruh ban thrang ia ki jingai kiba wan na U Mynsiem khamtam eh ban iathuhlypa.²Ngan batai balei. Kito kiba don ia ka jingai ban kren ha ki thylliej bymtip kim kren sha ki brieve, hynrei ki kren sha U Blei keiñ. Ym don u ban sngewthuh ia ki, ki kren ia ki jingmaian ha U Mynsiem.³Hynrei kita kiba iathuhlypa ki kren keiñ sha ki brieve. Kata ka tei ia ka jingngeit, ka ai mynsiem bad ka pyntngen ruh ia ki.⁴Kito kiba kren ha ki thylliej bymtip ki tei tang ialade. Hynrei kito kiba iathuhlypa ki tei ia ka balang baroh kawei.

⁵Ngan jin da kwah ba ma phi baroh phin don ia ka jingai ban kren ha ki thylliej bymtip. Hynrei kaba nga kham kwah eh ka long ba phin iathuhlypa. Uta uba

iathuhlypa u kham donkam ban ia uta uba shu kren da ki thylliej bymtip. Hynrei lada ki lah ban batai, kita ki thylliej bymtip ruh ki long kiba donkam kumjuh kum ka jingiathuhlypa bad kan long ka jingmyntoi ia ka balang baroh kawei.

⁶Ko para, hato kan pynmyntoi aiu ia phi lada nga wan sha phi da ki jingkren ha ki thylliej bymtip? Em, kan pynmyntoi ia phi tang lada nga wanrah ia ka jingshisha, ka jingtip, ka jingiathuhlypa bad ka jinghikai. ⁷Kane kaba shisha wat kita ki bym don jingim kiba pynmih jingsawa kum ka besli lane ka duitara, lada ym lah ban put lane ban tem ha ka rukom kaba pyniapher kumno phin sngewthuh ia kata ka sur jingrwai ba la tem. Donkam ban tem ha ka rukom kaba dei khnang ba phin sngewthuh ia ka sur. ⁸Bad ha ka thma, lada ka jingsawa jong ka turoi kam long kaba shai, u shipai un ym tip la ka dei ne em ka por ban leit sha ka madan thma.

⁹Ka long kumjuh bad phi, lada phim kren ha ka kyntien kaba shai kaba ki brieve ki lah ban sngewthuh, uei u ban shemphang aiu phi kren. Ka long kumba phi shu kren sha ka lyer! ¹⁰Ka long kaba shisha ba don bun ki jait ktien ha ka pyrthei, kiba don la la ka jingmut. ¹¹Hynrei lada ngam sngewthuh pat ia ka jingmut jong kata ka jingkren, ngan long nongwei ia ki bad ma ki ruh kin long nongwei ia nga ¹²Namar kata kito kiba kwah eh ban ioh ia ki jingai ba kynja mynsiem to da beh ban ioh ia ki jingai ki ban tei ia ka balang.

¹³Kumta kito kiba don ia ka jingai ban kren ha ki thylliej bymtip to duwai ruh ba phin lah ban batai ia kita ki thylliej. ¹⁴Lada nga duwai ha ki thylliej bymtip, ka mynsiem jong nga ka duwai, hynrei ka jingmut pat kam shemphang ei ei. ¹⁵Te ngan leh kumno? Ngan duwai da ka mynsiem bad ngan duwai da ka jingshemphang ruh. Ngan rwai da ka mynsiem, ngan rwai da ka jingshemphang ruh. ¹⁶Phi lah lehse ban iarah ia U Blei da ka mynsiem. Hynrei uta uba hajan jong phi kumno un iamynjur bad phi haba um sngewthuh ei ei ruh em ia kata ka jingiaroh jong phi. ¹⁷Phi ainguh bha ia U Blei, hynrei kan ym pynmyntoi ei ei ia kiwei pat.

¹⁸Nga ainguh ia U Blei ba nga kren khambun ha ki thylliej bymtip ban ia phi baroh. ¹⁹Hynrei ha ka jingiaseng lang nga kham jied ban kren tang san kyntien ia kiba nga sngewthuh ban ioh hikai ia kiwei ban ia ki hajar kyntien ha ki thylliej bymtip.

²⁰Ko para, wat pyrkhath kum ki khynnah. Ha ka jingbymman to long kum ki khunlung,

hynrei ha ka rukom pyrkhath to long kum kiba rangbah. ²¹Kumba ka jingthoh Bakhuid^a ka ong,

“Da kita kiba kren ia ki thylliej bymtip bad da ka rmiang shyntur ki nongwei, Ngan kren sha une u paidbah.

Hynrei wat la katta ruh, kin ym kohnguh ia nga.” *Isaiah 28:11-12*

Kane kaba U Trai U la kren.

²²Bad mynta ngi sngewthuh ba ka jingkren ia ki thylliej bymtip ka long ka dak sha kito ki bymngreit, ym ha kita ki bangeit. Hynrei ka jingiathuhlypa pat ka long na ka bynta ki bangeit ym ha kita ki bymngreit. ²³Shu buh lada ka balang ka iaseng lang bad baroh phi iakren ha ki thylliej bymtip. Lada wan rung hangta ki brieve ki bym sngewthuh lane ki bymngreit, kin ong ia phi ki bieit. ²⁴Hynrei shu buh lada baroh phi iathuhlypa bad lada don ba wan rung hapoh ki bymngreit lane ki bym sngewthuh ei ei. La pynpaw noh ia ka pop jong ki bad la pynkynduh ia ki da kita ki jingkren jong phi. ²⁵Bad kata kaba rieh ha ka dohnud jong ki yn pynpaw shai kdar. Kumta kin dem bad kin mane ia U Blei bad kin da phla ruh, “Khlem artatien shisha U Blei u don hangne bad phi.”

Ka Jingiaseng Jong Phi Ka Dei Ban Pynmyntoi Ia Kiwei

²⁶Kumta ko para, aiu phin leh? Haba phi wan ban iaseng lang, uwei u don ia ka jingrwai, uwei u don ia ka jinghikai, uwei pat u don ia ka jingpynpaw na U Blei. Uwei pat u kren ha ki thylliej bymtip, uwei pat u batai ia kita ki thylliej. Kat kaba phi thmu ban leh ai kan long na ka bynta ban tei ia iwei-pa-iwei ha ka jingngreit. ²⁷Haba phi wan ban iaseng lang, lada don mano mano napdeng jong phi kiba kren ha ki thylliej bymtip ai kan long tang ar lane lai ngut eh bad ai kin kren iwei hadien iwei. Ai kin don kiwei pat ki ban batai ia kata. ²⁸Hynrei lada ym don ba batai, kita kiba kren ia kita ki thylliej bymtip kin sngapjar noh hapdeng ka jingiaseng lang. To kin kren tang halade hi bad sha U Blei.

²⁹Bad ai ba tang ar lane lai ngut kin iathuhlypa. Kiwei pat kin bishar ia kata. ³⁰Bad lada ka khubor U Blei ka wan ha iwei na kiba shong hangta, uta uba kren nyingkong un sngapjar noh. ³¹Phi lah ban iathuhlypa baroh uwei hadien uwei. Da

^a 14:21ka Jingthoh Bakhuid Katba kum ka tynrai ka mut, “hukum,” hateng hateng ka mut ruh ka Testament Barim.

kane ka rukom kan long ka jinghikai bad ka jingai mynsiem ia baroh. ³²Ki mynsiem jong ki nongiathuhlypa ki don hapoh ka jingsynshar ki nongiathuhlypa hi. ³³U Blei um long U Blei ka jingkhuhwin, hynrei U Blei ka jingsuk. Kane ka long ka rukom kaba dei ban leh haba ki briew jong U Blei ki wan ban iaseng lang.

³⁴Ki kynthei ki dei ban sngapjar hapdeng ka jingiaseng jong ka balang. Ym shah ia ki ban kren, hynrei ki dei ban pynhapoh ialade ha ka iktiar, kumba ong ka hukum U Moses. ³⁵Lada don ei ei kaba ki kwah ban tip, to kin kylli na la ki jong ki tnga ha iing. Ka long kaba lehraiñ ia ka kynthei ban kren hapdeng ka jingiaseng jong ka balang. ³⁶Ka jinghikai U Blei kam shym la wan na phi bad ym dei tang ma phi ba pdiang ia kata. ³⁷Lada uno uno u tharai ba u long u nongiathuhlypa lane u don ia ki jingai ba kynja mynsiem, to un sngewthuh kael kaba nga thoh ka long ka hukum na U Trai. ³⁸Lada phi kyntait ia kane, ia phi ruh yn sa kyntait noh. ³⁹Kumta ko para, to da thrang eh ban ioh iathuhlypa bad wat khang ruh ia kita kiba kren ha ki thylliej bymtip. ⁴⁰Hynrei to leh ia kiei kiei baroh ha ka jingryntih bad ha ka jingitynnad.

Ka Khubor Babha Shaphang U Jisu Khrist

15 ¹Mynta ko parabangeit, nga kwah ba phin kynmaw ia kata ka Gospel kaba nga la ialap sha phi ha kaba phi la pdiang bad phi da ieng skhem ruh ha ka nongrim jong ka. ²Kata ka Khubor Babha kaba phi la iohsngew na nga, ka long ka lynti U Blei ban pynim ia phi. Hynrei phi donkam ban ngeit bad iaineh skhem ha ka, lym kumta phi la shu ngeit lehnohei. ³Nga ai pateng ba phi ia kata ka khubor kaba nga la iohpdiang. Nga la iathuh ha phi ia ka jingshisha: ba U Khrist u la iap namar ki pop jong ngi, kumba ong ka jingthoh Bakhuid, ⁴“La tep ia u, hynrei u la miapat ha ka sngi kaba lai” ⁵bad u la pynpaw ialade ha U Petros bad hadien kata ha ki khatar ngut ki apostol. ⁶Nangta la iohi ruh ia u da palat sanspah ngut kiwei pat ki bangeit ha kajuha ka por. Bad napdeng jong kita don kiba dang im haduh mynta, kiwei pat ki la iap noh. ⁷Nangta u la paw ha u Jakob bad hadien kata ha baroh ki apostol. ⁸Khatduh eh, u la mihpaw ha nga ha ka rukom kaba khampher, kum u khunlung ba la kha shuwa ka por.

⁹Baroh ki apostol ki long kham halor

ban ia nga. Nga ong ia kane namar nga la pynshitom beiñ ia ka balang U Blei. Na kata ka daw ngam sngewdei ruh ban khot ialade u apostol. ¹⁰Hynrei, dei da ka jingaiei U Blei, nga long kumba nga long bad ka jingaiei kaba u la ai ha nga kam long kaba sepei. Nga la kham trei shitom ban ia kiwei pat ki apostol, hynrei ym ma nga uba trei, kata ka jingaiei U Blei keiñ kaba don lem bad nga. ¹¹Kumta Kam pher mano ba la ialap ia ka khubor U Blei sha phi, lada dei ma nga ne kiwei pat ki apostol ruh ngi ialap ia kajuha ka khubor, kaba phi la ngeit.

Yn Pynmiapat Ia Ngi Na Ka Jingiap

¹²Ngi la iathuh sha phi ia U Khrist ba la miapat na kiba iap. Te balei pat ba don napdeng jong phi kiba ong ba ym don ka jingmiapat ia kiba iap? ¹³Lada ym don ka jingmiapat ia kiba iap, ka mut ba ia U Khrist ruh ym shym la pynmiapat. ¹⁴Bad lada ia U Khrist ym shym la pynmiapat, te ka jingialap jong ngi ka long lehnohei. Bad ka jingngeit jong phi ruh ka long kaba lehnohei. ¹⁵Bad ngi ruh ngi long kiba la rem haba ngi shu lamler shaphang U Blei, namar ngi la ialap shaphang jong u, da kaba ong ba U Blei u la pynmiapat ia U Khrist na kiba iap. Te lada ym don ka jingmiapat kiba iap, ka mut ba U Blei um shym la pynmiapat ia U Khrist. ¹⁶Lada ia kita kiba la iap yn ym pynmiapat, shisha ia U Khrist ruh ym shym la pynmiapat. ¹⁷Bad lada ia U Khrist ym shym la pynmiapat na kiba iap, te ka jingngeit jong phi ka long kaba lehnohei; phi dang iaisah hi ha ki pop jong phi. ¹⁸Bad kita kiba la iap ha U Khrist ruh ki la jot noh keiñ. ¹⁹Lada ka jingkyrmen jong ngi ha U Khrist ka shu kut noh tang ha kane ka jingim ha pyrthei, te ngi long kiba lanot tam ban ia ki briew baroh.

²⁰Hynrei da shisha ia U Khrist la pynmiapat na kiba iap, uba nyngkong eh na kita kiba la iap. ²¹Kumba ka jingiap ka la wan sha ki briew lyngba ka jingleh jong uwei u briew. Kumta ruh yn pynmiapat ia kiba bun lyngba une uwei pat u briew. ²²Kumba ha u Adam baroh ngi la iap noh bad ha kajuha ka rukom, ha U Khrist yn pynmiapat ia ngi baroh. ²³Hynrei yn pynmiapat ia uwei-pa-uwei ha ka rukom kaba ryntih bha. U Khrist uba nyngkong uba la miapat. Te ha ka jingwan jong u, kita kiba long ki jong U Khrist kin sa miapat sha ka jingim. ²⁴Te kaba kut kan sa wan. Haba U Khrist un sa pynjot noh

thiaw ia ki nongsynshar, ia ki iktiar bad ia ki bor. Te un sa aiti ia kata ka hima ha U Blei U Kpa.

²⁵U Khrist u dei ban synshar tad haduh ba U Blei un pyndem lut ia ki nongshun hapoh ka jingsynshar^a jong u. ²⁶Ka nongshun bakhathduh eh ia kaba yn sa pynjot thiaw ka long ka jingiap. ²⁷Kumba ka jingthoh Bakhuid ka ong, “U Blei u la buh ia kiei kiei baroh hapoh ka jingsynshar jong u.” Haba ong “kiei kiei baroh hapoh ka jingsynshar jong u”, ka shai bha ba kam kynthup ia U Blei. Dei U Blei uba la buh ia kiei kiei baroh hapoh ka jingsynshar U Khrist. ²⁸Te ynda ia kiei kiei baroh la pyndem hapoh U Khrist, kumta U Khun dalade hi un sa pyndem hapoh U Blei. Dei U Blei uba pyndem ia kiei kiei baroh hapoh U Khrist. Bad U Khrist un sa pyndem hapoh jong U Blei, kumta U Blei un sa synshar halor kiei kiei baroh.

²⁹Lada ym don ka jingmihpat na kiba iap, te ia ei ki kyrmen kito kiba la shah pynbaptis na ka bynta kiba iap? Te lada ia kiba iap yn ym pynmihpat, balei la pynbaptis ia ki brier na ka bynta jong ki?

³⁰Bad kumno shaphang jong ngi? Balei ruh ngi buh ialade ha ka jingma man ka khyllipmat? ³¹Nga iakynduh ia ka jingiap man ka sngi. Bad kane ka long kaba shisha ko para, nga kubur ruh da ka jingsngew sarong ia kaei kaba phi long namar U Jisu Khrist U Trai jong ngi. ³²Nga la iakhun bad ki mrad khlaw ha Ephesos bad lada nga la ialeh ia kane tang da ka jingthmu ba kynja brier te ngam don jingiohngong ei ei. Te lada yn ym pynmihpat ia ngi na kiba iap, “To ngin iabam ngin iadiah, namar lashai ngin sa iap noh.”

³³To wat shah shukor: “Ki lok ba sniew ki pynpyut plak ia ki akor babha.” ³⁴To kyndit bynriew noh na ki jingpyrkhat jong phi bad sangeh shisyndon na kaba leh pop. Don na phi ki bymtip ia U Blei. Nga ong ia kane ban pynlehrañ ia phi keifñ.

Da Ka Met Kaba Kumno Ngin Long?

³⁵Lehse don ki ban kylli, “Ha kano ka rukom yn pynmihpat ia kiba iap? Da ka met kaba kumno kin ia mihpat?” ³⁶Kine ki long ki jingkylli bleit. Haba phi bet ia u symbai, u dei ban iap hapoh khyndew ha shuwa ba un sa khie lung bad san. ³⁷Bad haba phi bet, phim ioh shuh da kaju. Kaei kaba phi bet ka long tang u symbai la ka long u kew ne kiwei pat. ³⁸Hynrei U Blei u

ai ha u ia ka met kumba u la thmu hi bad u ai ha u symbai ia la ka jong ka jong ka met. ³⁹Baroh kaba la thaw ha ka doh kam long kumjuh; Ki brier ki don la ka jong ka doh, ki mrad ki don la ka jong, ki sim ki don la ka jong bad ki dohkha ruh ki don la ka jong. ⁴⁰Ki don ruh ki met ba kynja bneng bad ki met ba kynja pyrthei; hynrei ka jingitynnad ki met ba kynja bneng ka long da kumwei bad ka jingitynnad ki met ba kynja pyrthei ka long da kumwei pat. ⁴¹Ka sngi ka don la ka jong ka jingitynnad, u bnai u don la ka jong bad kumjuh ki khlur ki don la la ka jong ka jingitynnad. Wat ki khlur hi ki iapher ka jingitynnad uwei na uwei pat.

⁴²Kumta ruh kan long ha ka jingmihpat jong kiba iap. Kata ka met ba la “tep” ha ka khyndew kan pyut bad jot noh, hynrei yn pynmihpat ia kata sha ka jingim ka bym pyut shuh. ⁴³La tep ia ka met kaba khlum burom, hynrei yn pynmihpat kaba dap da ka burom bakhraw. La tep ia ka met kaba tlot, hynrei yn pynmihpat ka met kaba dap da ka bor. ⁴⁴La tep ia ka met kaba kynja doh, hynrei yn sa pynmihpat da ka met kaba kynja mynsiem.

Kumba ka don ka met ba kynja doh, kumta ruh ka don ka met ba kynja mynsiem. ⁴⁵Kumba ong ka jingthoh Bakhuid, “U brier banyngkong, U Adam^b u la kylla long ka mynsiem ba im,” hynrei U Adam bakhathduh u la kylla long ka mynsiem ba ai jingim. ⁴⁶Ym dei u brier ba kynja mynsiem uba la wan nyingkong, hynrei u brier ba kynja doh keifñ uba la wan nyingkong; hadien kata bud sa kaba kynja mynsiem. ⁴⁷U brier banyngkong u la long na ka khyndew, katba u brier ba ar pat u dei uba la wan na bneng. ⁴⁸Baroh ki brier ha pyrthei ki long kum u brier banyngkong kiba la long na ka khyndew, hynrei kita kiba long jong ka bneng ki long kum uta uba ha bneng. ⁴⁹La thaw ia ngi kum u brier uba kynja doh, kumta yn sa pynkylla ia ngi kum uta uba kynja bneng keifñ.

⁵⁰Nga iathuh ha phi ia kaba shisha, ba ki met jong ngi kiba kup ia ka doh bad ka snam kin ym iohbynta ei ei ha ka hima U Blei. Kata ka ban sa pyut noh kam don bynta ei ei bad kata ka bym pyut. ⁵¹Hynrei to shahshkor, nga iathuh ia ka jingmaian: Ngin ym iap noh baroh, hynrei yn pynkylla

^a 15:25 jingsynshar Katba kum ka tynrai ka mut, “ki kjat.”

^b 15:45 Adam Ka kyrteeng Adam ka mut “u brier.” Hangne pat, “u Adam ba khatduh” ka thaw ia U Khrist, “u brier na bneng.”

dur ia ngi. ⁵²Kane kan jia shisyndon ha kaba shikhyllipmat, ha kata ka jingriew ka turoi bakhatduh. Haba ka turoi kan sawa te ia kita kiba la iap yn pynmihpat sha ka jingim bymjukut bad ia ngi yn sa pynkylla dur. ⁵³Te ka dei ia kane ka met ba pyut ban phong ia kata ka bym pyut bad kane ka met ba iap ban phong ia kata ka bym iap shuh. ⁵⁴Kumta ynda kane ka met ba pyut kan phong ia kata ka bym pyut shuh bad ka met ba iap kan phong ia ka bym iap shuh, te yn pyndep noh ia kata kaba la thoh:

“Ia ka jingiap la nguid noh khoit ha ka jingjop.” *Isaiah 25:8*

⁵⁵“Ah, ka jingiap, hangno ka jingjop jong pha?
Ah ka jingiap hangno ka sni jong pha?” *Hosia 13:14*

⁵⁶Ka sni jong ka jingiap ka long ka pop bad ka bor jong ka pop ka long ka hukum. ⁵⁷Hynrei ngi ainguh ia U Blei uba la ai ha ngi ia ka jingjop thiaw lyngba U Trai Jisu Khrist!

⁵⁸Kumta, ko para baieid, to ieng skhem bad wat kynriah noh. Borabor to long kiba aiti lut ialade sha ka kam U Trai. Kumba phi tip ba ka jingtrei jong phi kam ju long kaba sepei hakhmat U Trai.

Ka Jinglum Synniang Ia Ki Parabangeit Ha Judia

16 ¹Mynta, ha kaba iadei bad ka jinglum ia u synniang na ka bynta ki brieve jong U Blei: to leh kumjuh kumba nga la bthah ia ki balang ha Galatia. ²Ha man ka sngi nyngkong jong ka taiew, uwei-pa-uwei u dei ban buh kyrpang bad kynshew lypa ia ka pisa kat kaba phi lah na kata kaba phi la ioh. Te phin ym donkam shuh ban lum haba ngan wan. ³Ynda ngan poi, ngan sa pahah ia ki brieve kiba la jied da ka jingmynjur lang jong phi ban leit rah ia ki jingai jong phi sha Jerusalem. Ngan pah lang ruh bad ka shithi lamkhmat sha ki. ⁴Te lada ka sngewdei ia nga ban leit lang, nga lah ban ialeit lang bad ki.

Ki Jingthmu U Paul

⁵Hadien ba nga la leit lyngba ka Makedonia, ngan sa wan sha phi, namar nga dei ban leit lyngba ka Makedonia. ⁶Lehse ngan sah bad phi shipor, lane wat baroh shi tlang hi ruh khnang ba phin ioh pynbiang ia ki jingleit lynti jong nga, kat shaba nga thmu ban leit. ⁷Ngam kwah ban wan khmih ia phi mynta tang haba ia id

lynti ban leit sha kiwei pat ki jaka. Nga da kyrmen ba ngan ioh ban pynlut por bad phi khambun, lada U Trai u shah ban leh kumta. ⁸Hynrei ngan sah ha Ephesos haduh ka sngi Pentekos, ⁹namar la plie jingkhang ia nga na ka bynta ka jingtrei bakhrav, pynban ki don shibun kiba long pyrshah ia ka.

¹⁰U Timothi u lah ban wan sha phi. Khmih bha ba phin pynsuk ia u. U trei na ka bynta U Trai kumba long ma nga hi. ¹¹Kumta wat kyntait noh ban pdiang ia u. Iarap ia u ba un leit lynti da kaba suk khnang ba un ioh wan phai biang sha nga. Nga khmih lynti ba un wan sha nga ryngkat bad kiwei de ki parabangeit.

¹²Mynta shaphang u para jong ngi u Apollos: nga la kyntu jur ia u ban wan sha phi ryngkat bad ki parabangeit. U la pynpaw ba um kwah ban wan mynta, hynrei un sa wan pat ynda u la kham ioh lad.

Ka Jingpynkut U Paul Ia Ka Shithi

¹³To shara, to ri skhem ia la ka jingngeit. To long shlur bad long khlain. ¹⁴To leh ia kiei kiei baroh ha ka jingieid.

¹⁵Phi tip ba U Stephanas lem bad ka iing jong u ki dei kiba la ngeit nyngkong eh ha Akhaia. Ki la aiti ialade ban shakri ia ki brieve jong U Blei. Kumjuh ruh nga kyntu ia phi ko para, ¹⁶ban pyrthuh bad ia ki lem bad ia kito kiba trei shitom ha kaba ia shakri lem bad ki. ¹⁷Nga la kmen ba u Stephanas, u Phortunatos bad u Akhailos ki la wan. Haba phim don hangne, dei kine kein kiba la mih bujli ha ka jaka jong phi. ¹⁸Ki la long ka jingntgen ia nga bad ia phi ruh kumjuh. Phi dei ban niew burom ia kiba kum kine ki brieve.

¹⁹Ki balang ha Asia ruh ki ai khublei ia phi. U Akwila bad ka Priskila ruh ki ai khublei ia phi lem bad ka balang kaba ha ka iing jong ki. ²⁰Baroh de ki parabangeit kiba don lang hangne ki ai khublei ia phi. To ai khublei markylliang ia ki brieve jong U Blei.^a

²¹Ka jingkhublei ba la thoh da ka kti jong nga hi U PAUL.

²²Lada uno uno um ieid ia U Trai, to un long ba la pyniakhlad noh na U Blei sha ka jingjot bymjukut!

To wan, ah Trai!^b

²³Ka jingaiei U Trai Jisu kan long lem bad phi.

²⁴Ka jingieid jong nga kan long lem bad phi baroh ha U Khrist Jisu.

^a 16:20 ai khublei markylliang ia ki brieve jong U Blei Katba kum ka tynrai ka mut, “ka jingdoh bakhuid.”

^b 16:22 To wan, ah Trai Kane ka dei ka jingpynkylla na ka ktien Hebru “maranatha.”